



QORTI TAL-APPELL

IMĦALLFIN

**S.T.O. PRIM IMĦALLEF MARK CHETCUTI
ONOR. IMĦALLEF CHRISTIAN FALZON SCERRI
ONOR. IMĦALLEF JOSETTE DEMICOLI**

Seduta ta' nhar it-Tlieta, 16 ta' Lulju, 2024.

Numru 1

Rikors numru 770/2022/1 GM

**Gaetano Abdilla u Pawlu Falzon għan-nom u in rappreżentanza tas-
soċjetà F & A Quarries Limited (C -13006)**

v.

**Sebastian Dalli għan-nom u in rappreżentanza tas-soċjetà Mixer
Limited (C-9942) gja Planka Limited**

Il-Qorti:

1. Din hija sentenza dwar appell tal-konvenut Sebastian Dalli f'isem il-kumpanija Mixer Limited minn sentenza mogħtija mill-Prim'Awla tal-Qorti Ċivili nhar it-12 ta' Ottubru, 2023, fejn laqgħet talba ta' F & A Quarries Limited sabiex sentenza li kienet ingħatat bejniethom tiġi ddikjarata eżegwibbli mill-ġdid skont l-**Artikolu 258 tal-Kodiċi ta'**

Organizzazzjoni u Proċedura Ċivili.

Daħla

2. B'rikors tal-24 ta' Awwissu, 2022, il-kumpanija F & A Quarries Limited fissret li b'sentenza fl-ismijiet «**Gaetano Abdilla u Pawlu Falzon għan-nom u in rappreżentanza tas-soċjetà F & A Quarries Limited v. Sebastian Dalli għan-nom u in rappreżentanza tas-soċjetà Mixer Limited ġja Planka Limited (Ċitazz Nru. 1073/95)**» mogħtija mill-Prim'Awla tal-Qorti Ċivili fil-31 ta' Ottubru, 2002 u kkonfermata mill-Qorti tal-Appell fl-4 ta' Novembru, 2005, Mixer Limited ġiet ikkundannata tħallas lil F & A Quarries Limited is-somma ta' Lm12,991.30 (illum daqs €30,261.62), bl-imgħax legali mill-11 ta' Awwissu, 1995 u bl-ispejjeż tal-kawża.

3. Billi skont il-kumpanija F & A Quarries Limited dan l-ammont baqa' ma tħallasx minn Mixer Limited u peress li hija tixtieq li teżegwixxi din is-sentenza biex tkun tista' toħroġ il-mandati eżekuttivi, hija fetħet dawn il-proċeduri u talbet lill-Ewwel Qorti sabiex:

«bl-applikazzjoni tal-Artikolu 258 tal-Kap 12 tawtorizzaha teżegwixxi t-titolu eżekuttiv hawn fuq imsemmi u dan taħt dawk il-provvedimenti li jidhrilha xierqa u opportuni.»

4. Il-konvenuta Mixer Limited wiegħbet fit-28 ta' Diċembru, 2022 u ressqet dawn l-eċċezzjonijiet li ġejjin:

«1. Illi minkejja dak li tgħid fir-rikors promotur is-soċjetà rikorrenti trid iġġib prova li għad għandha kreditu fil-konfront ta' u l-quantum tal-istess;

2. Illi mingħajr preġudizzju għas-suespost, sabiex tintlaqa' t-talba mressqa mis-soċjetà F & A Quarries Limited, l-istess soċjetà trid tfiggħi lil dina l-Onorabbli Qorti x'impediha milli teżegwixxi l-allegat kreditu tagħha entro t-terminu ta' hmistax-il sena għaliex il-liġi ma qegħdiex hemm biex tħares l-interessi ta' min għar-raġunijiet tiegħu għażel li ma jeżerċitax id-drittijiet tiegħu;

3. Illi mingħajr preġudizzju għas-suepsost il-pretensjonijiet tas-soċjetà rikorrenti huma frott l-għerq u fl-ebda każ ma għandhom jiġu inkollati lis-soċjetà esponenti;

4. Illi r-rikorrenti jrid iġib prova li s-soċjetà intimata hija l-istess soċjetà li kontriha kienet fi żmien tgawdi minnha xi titolu eżekuttiv;

5. Illi għal dak li għandu x'jaqsam mar-rikors għall-urġenza mressaq da parti tas-soċjetà rikorrenti nhar is-17 ta' Ottubru 2022, ċertament li tali talba ma għandhiex tintlaqa' meta hawnhekk fl-aħħar ipoteżi għandna soċjetà li għal iktar minn 20 sena ma għamlet xejn biex teżegwixxi t-titolu eżekuttiv li tgħid li għandha. In oltre jiġi rilevat li s-subbasta msemija fl-istess rikors għadha qed tistenna l-eżitu ta' kontestazzjonijiet imressqa dwar il-valutazzjoni ta' proprjetà mertu tal-istess subbasta u għalhekk ma huwiex prospettat li l-istess subbasta issejtni f'Jannar 2023.»

5. B'sentenza mogħtija fit-12 ta' Ottubru, 2023, l-Ewwel Qorti laqgħet

it-talba F & A Quarries Limited għar-raġunijiet li fissrithom hekk:

«Din hija proċedura biex ir-rikorrenti tiġi awtorizzata teżegwixxi titlu eżekuttiv skont id-dispożizzjonijiet tal-Art. 258 tal-Kap. 12.

It-titlu eżekuttiv huwa sentenza tal-Qorti tal-Appell tal-4 ta' Novembru 2005 (Ċit. Nru. 1073/95) li permezz tagħha ġie kkanonizzat kreditu ta' Lm12,991.30 (€30.261.62) bl-imgħax mill-11.08.1995 u l-ispejjeż tal-kawża.

Fil-każ ta' sentenza, it-titlu eżekuttiv jibqa' ħaj għal 15-il sena. F'dan il-każ għaddew 18-il sena mid-data tas-sentenza.

Art. 258 huwa espressament maħsub biex jirregola l-eżekuzzjoni ta' titli eżekuttivi li jkun għadda minn fuqhom ċertu żmien minn meta setgħu jkunu eżegwiti. Dan huwa hekk għaliex kull titolu eżekuttiv għandu ħajja limitata u determinata sa meta tista' ssir l-eżekuzzjoni tiegħu. Wara li jgħaddi ż-żmien preskritt, tista' titħaddem il-proċedura msemija fl-Art. 258 (**HSBC p.l.c v. AL Investments Limited**).

*Fi proċedura ta' din ix-xorta r-rikorrent ma jkunx qed jitlob kanonizzazzjoni mill-ġdid tal-kreditu tiegħu iżda biss awtorizzazzjoni biex jesegwixxi titlu eżekuttiv ġa kanonizzat (F'dan is-sens hi d-deċiżjoni fl-ismijiet **John Portelli v. Henry Azzopardi** Appell, 29.05.1997; **George Pace v. Charles Gauci** 24.11.2004 P.A.[PS]).*

L-indaġni ta' din il-Qorti f'rikorsi ta' din ix-xorta hija limitata. Tista' biss tindaga u taċċerta ruħha dwar l-eżistenza tal-istess titlu eżekuttiv, u li l-ammont hekk kanonizzat jew parti minnu huwa dovut, u dan tramite l-konferma bil-ġurament tal-istess rikorrent.

*Xejn iżjed ma huwa rikjest; saħansitra hemm sentenza ta' din il-Qorti, diversament ippreseduta, li tgħid li lanqas hemm bżonn in-notifika lill-kontroparti, u wisq inqas li l-istess rikors jiġi appuntat għas-smiġ. Tant illi huwa biss ai termini tal-Art. 259(4) f'każ ta' proċeduri mill-eredi, suċċessuri jew ċessjonarji tal-kredituri, li l-liġi tinħtieġ li l-istess rikors jiġi notifikat lid-debitur jew lill-eredi, ċessjonarji jew suċċessuri tiegħu (**Joseph Perici Calascione v. Mario Fenech** P.A. (RCP) 12.12.2000; **HSBC Bank Malta plc v. John Dalli** P.A. (RCP) 18.04.2002; **McBen's Ltd. v. Mario Grech** P.A.; **Bank of Valletta plc v. Mixer Ltd.** P.A. (LM) 14.10.2015).*

*Hekk ukoll huwa limitat it-tip ta' difiża li tista' ssir. Per eżempju ma tistax tintalab komputazzjoni mill-ġdid tal-bilanċ tal-kreditu dovut lir-rikorrent (**Joseph Muscat v. Rita Caligari** 03.03.2016 P.A. (LSO)). Lanqas li tingħata spjegazzjoni l-għala tħallew jgħaddu s-snin mingħajr ma saret l-ebda eżekuzzjoni tat-titlu eżekuttiv, bħalma jippretendi l-intimat f'din il-proċedura.*

Gaetano Abdilla, f'isem is-soċjetà rikorrenti kkonferma bil-ġurament li ma tħallas xejn mill-ammont ikkanonizzat fis-sentenza (Fol. 39).

*Għal dawn il-motivi li-Qorti taqta' u tiddeċiedi l-każ billi bl-applikazzjoni tal-Art. 258 tal-Kap. 12, tawtorizza lis-soċjetà F & A Quarries Limited sabiex teżegwixxi s-sentenza fl-ismijiet **Gaetano Abdilla u Pawlu Falzon għan-nom u in rappreżentanza tas-soċjetà F & A. Quarries Limited v. Sebastian Dalli għan-nom u in rappreżentanza tas-soċjetà Mixer Limited ġja Planka Limited** (Ċitazz. Nru. 1073/95 RCP).*

Spejjeż a kariku tal-intimata.»

6. Mixer Limited appellat minn din id-deċiżjoni b'rikors imressaq fil-31 ta' Ottubru, 2023, b'żewġ aggravji li jistgħu jingħabru hekk: (i) li t-titlu eżekuttiv miksub minn F & A Quarries Limited ma kellux jiġi ddikjarat

eżegwibbli mill-ġdid minhabba li din ħalliet aktar minn ħmistax-il sena jgħaddu bla ma ħadet passi biex tiġbor il-kreditu tagħha; u (ii) li ma ngābitx prova li l-kumpanija Mixer Limited li ġiet imħarrka f'dawn il-proċeduri hija l-istess kumpanija li kontriha F & A Quarries Limited kienet tgawdi t-titlu eżekuttiv.

7. Għalkemm Gaetano Abdilla u Pawlu Falzon f'isem F & A Quarries Limited ġew notifikati b'dan l-appell fl-10 ta' Novembru, 2023 u fis-7 ta' Frar, 2024, dawn ma daħlux twegiba.

8. Il-Qorti wara li rat l-atti kollha tal-proċeduri, tqis li m'hemmx il-ħtieġa li tqiegħed dan l-appell għas-smiġħ u b'hekk sejra tgħaddi minnufih għas-sentenza tagħha b'riħet l-**Artikolu 152(5) tal-Kodiċi ta' Organizzazzjoni u Proċedura Ċivili**.

Konsiderazzjonijiet:

9. L-appell li għandha quddiemha din il-Qorti tolqot talba ta' F & A Quarries Limited sabiex titlu eżekuttiv imnissel minn sentenza mogħtija mill-Qorti tal-Appell fl-4 ta' Novembru, 2005 tiġi ddikjarata eżegwibbli mill-ġdid skont l-**Artikolu 258(a) tal-Kodiċi ta' Organizzazzjoni u Proċedura Ċivili**.

10. Skont il-liġi, sentenzi tal-qrati tal-ġustizzja ta' Malta huma meqjusa

bħala titlu eżekuttiv skont l-**Artikolu 253(a) tal-Kodiċi ta' Organizzazzjoni u Proċedura Ċivili**.

11. Sentenza definitiva illi ma jkunx fiha kundizzjonijiet sospensivi, u li tkun ikkundannat lid-debitur għal ħlas ta' somma likwida, jew biex jagħti jew jitlaq ħaġa ċerta, jew biex jeżegwixxi fatt jew obbligu partikolari, hija eżegwibbli wara jumejn minn dakinhar li tingħata s-sentenza (ara **Artikolu 256(2) tal-Kodiċi ta' Organizzazzjoni u Proċedura Ċivili**).

12. Madankollu kull titlu eżekuttiv għandu ħajja limitata u determinata sa meta tista' ssir l-eżekuzzjoni tiegħu (ara ***Eileen Busietta v. Adrian Busietta*** deċiża mill-Prim'Awla tal-Qorti Ċivili nhar is-6 ta' Marzu, 2014). Hekk pereżempju, fil-każ ta' sentenza, it-terminu li fih din tista' tiġi eżegwita, wara d-dħul fis-seħħ tal-emendi miġjuba bl-**Att IV tal-2016**, huwa ta' ħmistax-il sena. Qabel l-emendi tal-2016, it-terminu kien ta' għaxar snin.

13. Ifisser għalhekk, li wara li jkunu għaddew ħmistax-il sena minn meta tkun ingħatat is-sentenza, kreditur ma jistax jaqbad u jitlob li jinħarġu aktar mandati eżekuttivi biex jenforza l-kreditu tiegħu. Biex kreditur ikun jista' jerġa' jeżegwixxi sentenza wara li jkunu għaddew dawn il-ħmistax-il sena, huwa jrid l-ewwel iġib l-awtorizzazzjoni mill-Qorti skont il-proċedura msemmija fl-**Artikolu 258(a) tal-Kodiċi ta' Organizzazzjoni**

u Proċedura Ċivili.

14. Din l-awtorizzazzjoni l-kreditur jista' jiksibha billi jressaq rikors u billi jtenni bil-ġurament tiegħu: (i) ix-xorta tad-dejn jew tat-talba li jkun qed ifittex l-eżekuzzjoni tagħha; u (ii) li d-dejn jew parti minnu jkun għadu dovut.

15. Tajjeb illi jingħad li xogħol il-Qorti f'din l-għamla ta' proċedura taħt **l-Artikolu 258(a) tal-Kodiċi ta' Organizzazzjoni u Proċedura Ċivili** mhuwiex biex toħloq kanonizzazzjoni ġdida ta' kreditu, iżda li terġa' tgħajjex titlu eżekuttiv li jkun għadda ż-żmien minn fuqu (ara ***Middle Sea Insurance p.l.c. v. Francis Chetcuti et*** maqtugħa mill-Qorti tal-Appell fis-17 ta' Marzu, 2021). Kif imfisser mill-Qorti tal-Appell fis-sentenza ***Bank of Valletta p.l.c. v. Francis Bezzina Wettinger pro et noe et*** deċiża fis-26 ta' Marzu, 2010, fi proċedura simili, l-indaġni li trid tagħmel il-Qorti hija waħda limitata, u dak li trid tiżgura hu li, fil-fatt, jeżisti t-titlu eżekuttiv, u li l-ammont dovut, jew parti minnu, ma jkunx ġie mħallas mid-debitur ikkundannat.

16. Naturalment jekk il-konvenut jallega li huwa jkun ħallas id-dejn kollu jew f'parti minnu, allura l-Qorti jkollha bilfors tidhol f'eżerċizzju ta' għarbiel biex tara jekk tabilhaqq ikunx sar dan il-ħlas jew le (ara ***Bank of Valletta p.l.c. v. Carmelo Farrugia Melfar Ltd*** deċiża mill-Qorti tal-Appell fit-22

ta' Frar, 2013). Jekk jintwera li jkun sar xi ħlas, l-eżekuzzjoni tkun tista' ssir biss fuq il-bilanċ li jkun għadu dovut mill-intimat (ara **Bank of Valletta plc v. Refco Co. Ltd et** deċiża mill-Prim'Awla tal-Qorti Ċivili fit-12 ta' April, 2012).

17. Huwa sewwasew għalhekk, b'referenza għal ċertu kummenti mgħoddija mill-Ewwel Qorti fid-deċiżjoni tagħha, li huwa importanti ħafna, minkejja li l-liġi ma tgħid xejn, illi l-konvenut xorta waħda jiġi notifikat bir-rikors dwar talba għall-eżekuzzjoni mill-ġdid ta' titlu eżekuttiv, sabiex dan ikun jista' jwieġeb dwar jekk id-dejn imsemmi fit-titlu eżekuttiv għadux jeżisti jew le. Peress li l-liġi ma ssemmix terminu speċifiku mill-jum tan-notifika tar-rikors li fih il-konvenut ikun obligat iressaq it-twegiba tiegħu, allura sakemm il-Qorti ma tiffissax terminu hi, il-konvenut ikollu sa dakinhar li jissejjaħ ir-rikors biex iressaq it-twegiba tiegħu (ara **Bank of Valletta p.l.c. v. Joseph Borg** deċiża mill-Prim'Awla tal-Qorti Ċivili fl-24 ta' Jannar, 2001).

18. Wara kollox, wieħed irid iżomm f'moħħu li d-deċiżjoni finali mogħtija mill-Qorti dwar talba taħt l-**Artikolu 258 tal-Kodiċi ta' Organizzazzjoni u Proċedura Ċivili** hija meqjusa bħala sentenza u mhux bħala digriet minħabba li l-Qorti li tkun tat l-imsemmija deċiżjoni ma tistax terġa' lura minnha peress li l-kwistjoni bejn il-partijiet tkun ingħalqet mal-għoti ta' dik id-deċiżjoni (ara **George Zammit nomine v. Michael Fenech nomine**

deċiża mill-Qorti tal-Appell fit-23 ta' Novembru, 2020). Sfiq ma' dan, huwa magħruf li fi proċedura maħsuba taħt l-**Artikolu 258 tal-Kodiċi ta' Organizzazzjoni u Proċedura Ċivili**, is-sentenza li tagħha tintalab l-eżegwibilità mill-ġdid tibqa' titqies bħala ġudikat (ara **Emanuela Falzon noe et v Joseph Vella et** deċiża mill-Qorti tal-Appell fil-5 ta' Ottubru, 1988), u li l-provvediment li jingħata biex jirrendiha eżegwibbli mill-ġdid huwa sentenza għall-finijiet u effetti kollha tal-liġi (ara **Vincent Bonnici noe v Paul Cilia et** deċiża mill-Qorti tal-Appell fil-11 ta' April, 1995 u **John Portelli noe v. Henry Azzopardi pro et noe** deċiża mill-Qorti tal-Appell fid-29 ta' Mejju, 1997). Kemm hu hekk deċiżjoni bħal din hija suġġetta għall-jedd ta' appell (ara **Direttur tal-Kuntratti et v. Joseph Spiteri** deċiża mill-Qorti tal-Appell fis-27 ta' Settembru, 2019).

19. Issa fil-każ tagħna, l-Ewwel Qorti laqgħet it-talba ta' F & A Quarries Limited sabiex terġa' tiddikjara eżegwibbli sentenza kkonfermata mill-Qorti tal-Appell fl-4 ta' Novembru, 2005, fejn fiha kien ġie ddikjarat li Mixer Limited għandha tħallas lil F & A Quarries Limited is-somma ta' Lm12,991.30 (illum daqs €30,261.62), bl-imġax legali mill-11 ta' Awwissu, 1995 u bl-ispejjeż tal-kawża.

20. Mixer Limited appellat minn din id-deċiżjoni mhux għaliex dan it-titlu eżekuttiv ma jeżistix jew għaliex l-ammont kanonizzat f'din is-sentenza ġie mħallas kollu kemm hu jew f'parti minnu. Mod ieħor hija

appellat minn din id-deċiżjoni għal żewġ raġunijiet għalkollox differenti, mifruxa fuq żewġ aggravji.

21. L-**ewwel aggravju tagħha** għaliex is-sentenza appellata hija ħażina, huwa msejjes fuq ir-raġunament li F & A Quarries Limited tilfet il-jedd tagħha li tissokta bit-tmexxija għall-eżekuzzjoni tas-sentenza tal-2005 għaliex hija m'għamlet xejn f'għeluq il-ħmistax-il sena msemija fl-**Artikolu 258 tal-Kodiċi ta' Organizzazzjoni u Proċedura Ċivili** sabiex teżegwixxi din is-sentenza.

22. Mixer Limited targumenta li dan it-terminu ta' ħmistax-il sena huwa twil biżżejjed sabiex wieħed ikun jista' jgħaddi għall-eżekuzzjoni tat-titlu eżekuttiv tiegħu. Tisħaq li l-emendi tal-2016 tawlu dan it-terminu minn wieħed ta' għaxar snin għal wieħed ta' ħmistax-il sena sabiex jillimita l-perjodu taż-żmien li fih sentenza tista' tibqa' meqjusa bħala valida u b'hekk tevita ċirkostanzi bħal dawk tal-lum, fejn F & A Quarries Limited sfaċċatament ittraskurat l-obbligi tagħha u b'mod abbużiv qiegħda tipprova tiegħu dak li setgħet tikseb ħafna snin qabel. Iżżid tgħid li Qorti mhijiex semplicement timbru, b'dana li wieħed ma jistax jithalla jeżegwixxi titlu eżekuttiv wara diversi snin, jekk dan ma jurix b'mod ċar raġuni ġenwina għalfejn huwa jkun naqas milli jeżegwixxi dak it-titlu eżekuttiv f'għeluq il-ħmistax-il sena. Tagħlaq l-aggravju billi xxebbah dan il-kunċett mal-istitut tad-deżerzjoni, fis-sens li ladarba F & A Quarries Limited

m'għamlet xejn tul il-ħmistax-il sena li setgħet tiġi eżegwita s-sentenza tal-2005, allura dan għandu jfisser li F & A Quarries Limited tilfet kull jedd li titlob li din s-sentenza terġa' titħalla tiġi eżegwibbli mill-ġdid.

23. Fil-fehma tal-Qorti, dan l-aggravju ta' Mixer Limited huwa għalkollox fieragħ għaliex jinsab mibni fuq il-premessa żbaljata li sentenza ta' Qorti tista' titlef il-valur kollu tagħha jekk kemm-il darba l-parti li toħroġ rebbieħa fis-sentenza tonqos milli teżegwixxi dik is-sentenza fi żmien ħmistax-il sena.

24. Huwa minnu li huwa miżmum fil-ġurisprudenza tagħna li parti rebbieħa tista' tirrinunzja għall-effetti ta' sentenza li tkun kisbet kontra xi parti li tkun ħarġet telliefa fil-ġudizzju; iżda biex ikun hemm rinunzja bħal dik, jeħtieġ li tali rinunzja tkun waħda li timmanifesta b'mod ċar u univoku l-intenzjoni fir-rinunzjant li huwa jrid jabdika mid-dritt tiegħu stabbilit u kkonfermat mill-ġudikat (ara **Vincent Cilia v. Onor. Prim Ministru** deċiża mill-Qorti Kostituzzjonali fit-28 ta' Jannar, 2005 u **Saviour Cilia et v. Gasan Insurance Agency Limited nominee** deċiża mill-Qorti tal-Appell (Kompetenza Inferjuri) tas-6 ta' Ottubru, 2004).

25. Fil-każ tagħna, il-fatt waħdu li parti rebbieħa tkun naqset milli teżegwixxi sentenza fi żmien ħmistax-il sena ma jsarrafx b'daqshekk f'rinunzja jew f'abbandun tal-ġudikat miksub favuriha. Kemm hu hekk, fil-

liġi tagħna ma nsibu l-ebda dispożizzjoni li tgħid li sentenza titlef l-effetti tagħha jew titqies li ġiet rinunzjata jew deżerta, jekk din ma tiġix eżegwita fi żmien speċifiku. L-uniku haġa li tgħid il-liġi fl-**Artikolu 258(a) tal-Kodiċi ta' Organizzazzjoni u Proċedura Ċivili** hija biss li biex wieħed ikun jista' jeżegwixxi sentenza li tkun ilha li ngħatat aktar minn ħmistax-il sena, dak li jkun għandu bżonn li jikseb minn qabel l-awtorizzazzjoni tal-Qorti biex dik is-sentenza terġa' tingħata lura s-saħħa ta' eżekuzzjoni.

26. L-għan tal-proċedura msemmija fl-**Artikolu 258(a) tal-Kodiċi ta' Organizzazzjoni u Proċedura Ċivili** għalhekk hu li appuntu jerga' jagħti lill-kreditur il-jedd li jtemm dak li ma jkunx seħħlu jwettaq fi żmien ħmistax-il sena minn mindu jkun tnissel dak it-titlu eżekuttiv. Dan lil hemm mill-fatt dwar jekk f'dawn il-ħmistax-il sena l-kreditur ikunx prova jeżegwixxi s-sentenza jew le.

27. Kontra dak li tgħid Mixer Limited, il-liġi mkien ma tgħid jew tagħti x'tifhem, li r-rikorrent jitlef l-interess ġuridiku tiegħu milli jitlob li jerga' jagħti ħajja eżekuttiva lil xi titolu eżekuttiv, jekk dan jonqos milli jitlob l-eżekuzzjoni tat-titlu eżekuttiv, qabel ma jkun ressaq ir-rikors taħt l-**Artikolu 258 tal-Kodiċi ta' Organizzazzjoni u Proċedura**. Li kieku l-leġislatur ried jgħid hekk, huwa kien jaqbad u jgħid mill-ewwel li rikorrent ma jistax jipproċedi taħt l-**Artikolu 258 tal-Kodiċi ta' Organizzazzjoni u Proċedura**, jekk huwa jonqos milli jipprova jeżegwixxi s-sentenza qabel

I-għeluq ta' ħmistax-il sena minn meta din tkun ingħatat mill-Qorti. Jiġi b'hekk, li la l-leġislatur ma niżżilx dan il-kliem, huwa kollu ta' xejn li Mixer Limited tipprova toħloq regoli u kundizzjonijiet ġodda li ma jinsabux fil-liġi li skontha l-Qorti għandha tqis fi proċedura b'hal din.

28. B'daqshekk, ma jfissirx li l-proċedura meħuda taħt l-**Artikolu 258 tal-Kodiċi ta' Organizzazzjoni u Proċedura Ċivili** hija biss formalità jew timbru, kif tgħid b'mod ħażin Mixer Limited. Jibqa' dejjem fis-setgħa tal-Qorti li tqis jekk jeżistux jew le l-kundizzjonijiet sabiex tara jekk hemmx lok li sentenza terġa' tingħata saħħha għall-eżekuzzjoni tagħha. B'halma ngħad aktar kmieni, dawn il-kundizzjonijiet huma tnejn: (i) fl-ewwel lok, il-Qorti trid tiżgura ruħha jekk it-titlu eżekuttiv imsemmi mir-rikorrent jeżistix tassew; u (ii) fit-tieni lok, il-Qorti trid tistħarreġ jekk għadx hemm pendenza tal-kreditu li nħoloq b'dak it-titlu eżekuttiv.

29. Il-kwistjoni dwar jekk ir-rikorrent ippruvax jeżegwixxi s-sentenza qabel il-ħmistax-il sena mhijiex kundizzjoni jew element li l-liġi tgħid li l-Qorti trid tqis qabel tagħti d-deċiżjoni tagħha f'rikors li jsir taħt l-**Artikolu 258 tal-Kodiċi ta' Organizzazzjoni u Proċedura Ċivili**. F'dan ir-rigward l-emendi li saru fl-2016 ma biddlu xejn minn din il-pożizzjoni legali għaliex kulma għamlu dawn l-emendi huwa biss li żiedu ż-żmien tas-saħħa eżekuttiva ta' sentenzi, viz. minn perjodu ta' għaxar snin għal wieħed ta' ħmistax-il sena, ħalli b'hekk ma jkunx hemm għalfejn li wieħed joqgħod

jtitlob l-awtorizzazzjoni tal-Qorti biex jeżegwixxi sentenza qabel l-għeluq ta' ħmistax-il sena mill-għoti tagħha.

30. Fl-aħħar nett, din il-Qorti jkollha tistqarr li ma tantx hija wisq impressjonata bl-argument ta' Mixer Limited, meta din tgħid li jekk is-sentenza tal-Ewwel Qorti tiġi kkonfermata, allura din il-Qorti tkun qiegħda tibgħat messaġġ ħażin li persuna tista' titraskura l-obbligi tagħha għaliex il-Qorti hija lesta takkomoda lil min ikun traskurat. Dan qed jingħad għaliex it-titlu eżekuttiv, li f'dan il-każ ġie mnissel mis-sentenza tal-Qorti tal-Appell mogħtija fl-4 ta' Novembru, 2005, ma ħoloq l-ebda obbligu fuq F & A Quarries Limited li tagħmel xi ħaġa. Anzi l-uniku obbligu li nħoloq b'dak it-titlu eżekuttiv huwa l-kundanna fuq Mixer Limited li tħallas il-flus lil F & A Quarries Limited. Ifisser għalhekk li jekk f'dan il-każ kien hemm xi ħadd li naqas mill-obbligi tiegħu, din ma kinitx F & A Quarries Limited li sal-lum għadha ma ġabritx dak li skont is-sentenza tal-Qorti tal-Appell huwa dovut lilha; iżda jekk kien hemm xi ħadd li naqas mill-obbligi tiegħu, din ma kienet ħadd ħlief Mixer Limited stess, li għal aktar minn tmintax-il sena wara li ngħatat din is-sentenza, baqgħet ma ħallsitx l-ammont li hija ġiet ikkundannata tħallas.

31. L-ewwel aggravju ta' Mixer Limited għalhekk qiegħed jiġi miċħud.

32. It-**tieni aggravju** mressaq minn Mixer Limited għaliex is-sentenza

tal-Ewwel Qorti għandha tiġi mħassra jinsab imsejjes fuq l-argument li F & A Quarries Limited ma għabet l-ebda prova li l-kumpanija Mixer Limited, li ġiet ikkundannata fis-sentenza tal-Qorti tal-Appell tal-4 ta' Novembru, 2005, hija l-istess kumpanija Mixer Limited li ġiet imħarrka f'dawn il-proċeduri. Dan tgħidu għaliex fir-rikors tal-lum ma saritx referenza għan-numru ta' reġistrazzjoni tal-kumpanija.

33. Fil-fehma tal-Qorti dan l-aggravju huwa aktar fieragħ minn dak ta' qablu.

34. Ibda biex f'dan il-każ, l-isem tal-kumpanija konvenuta Mixer Limited tnizzel eżatt kelma b'kelma kif jinsab imnizzel fis-sentenza tal-4 ta' Novembru, 2005 u għalhekk ma jistax jingħad li hemm żball fl-indikazzjoni tal-isem tal-kumpanija. Jiġifieri f'dan il-każ lanqas hemm bżonn li wieħed idur għall-aforizma Latina li tgħid, «*nihil facit error nominis cum de corpore constat*» (li maqlub għall-Malti tfisser: żball fl-isem ma hu ta' ebda konsegwenza jekk ikun hemm ċertezza dwar il-persuna).

35. Barra minn hekk, fil-każ tagħna l-kumpanija appellata mhux biss niżżlet l-isem ta' Mixer Limited iżda niżżlet ukoll l-isem li din il-kumpanija kellha qabel, jiġifieri dak ta' Planka Limited. Żgur għalhekk li ma nistgħux nitkellmu hawnhekk fuq nuqqas ta' identifikazzjoni tal-kumpanija mħarrka.

36. Tasew, ladarba l-isem attwali u precedenti tal-kumpanija m'harrka għe mniżżel b'mod speċifiku mill-kumpanija appellata, allura kien jaqa' fuq il-kumpanija appellanti li tressaq prova li jeżistu żewġ kumpaniji li mhux biss attwalment iġorru l-istess isem ta' Mixer Limited iżda li fil-passat huma wkoll kellhom l-istess isem ta' Planka Limited.

37. Fuq kollox, din il-Qorti tifhem, li jekk kemm-il darba Mixer Limited, li wieġbet għal din il-kawża fit-28 ta' Diċembru 2022 u li ressqet dan l-appell, mhijiex l-istess Mixer Limited li għet ikkundannata tħallas somma flus lil F & A Quarries Limited bis-sentenza tal-5 ta' Novembru, 2005, allura hija messha ressqet l-eċċezzjoni li dik is-sentenza ma tolqothiex. Kif għidna aktar kmieni, wieħed mill-fatturi li trid tqis il-Qorti f'talba taħt l-**Artikolu 258(a) tal-Kodiċi ta' Organizzazzjoni u Proċedura** huwa dak li tiżgura jekk jeżistix titlu eżekuttiv bejn il-partijiet. Għalhekk jekk tasew kien hemm xi żball fl-identifikazzjoni tal-persuna m'harrka, kien imiss lill-kumpanija appellanti li tgħid li hija mhijiex l-istess Mixer Limited li għet ikkundannata bis-sentenza tal-5 ta' Novembru, 2005 u mhux tippretendi li F & A Quarries Limited għandha tressaq prova li l-kumpanija hija l-istess waħda.

38. F'kull każ, jekk qatt kien hemm xi dubju li l-kumpanija appellanti hija l-istess waħda li għet ikkundannata mill-Qorti tal-Appell fis-sentenza tal-4

ta' Novembru, 2005, dan jinsab imneħħi mill-fatt li skont ir-riferta li tinsab fid-dahar ta' paġna 68 tal-atti tal-kawża, jirriżulta li kien Sebastian Dalli li laqa' n-notifika ta' din il-kawża f'isem il-kumpanija appellanti. L-isem ta' Sebastian Dalli jidher ukoll fl-okkju tas-sentenza tal-4 ta' Novembru, 2005 bħala l-bniedem li jirrappreżenta lil Mixer Limited. Huwa ċar għalhekk li hawnhekk qegħdin nitkellmu fuq l-istess kumpanija.

39. Anke dan it-tieni aggravju għalhekk qiegħed jiġi mwarrab bħala wieħed li sar fil-vojt.

40. Il-Qorti tagħlaq billi tosserva li l-kumpanija appellanti mhux qiegħda tikkontesta li hija għadha ma ħallsitx id-dejn tagħha. Fil-fatt hija ma merietx dak li stqarr ir-rappreżentant tal-kumpanija appellata li d-dejn għadu dovut minnha. Għalhekk ladarba issa għaddew aktar minn tmintax-il sena minn meta ngħatat is-sentenza mill-Qorti tal-Appell u l-kumpanija appellanti għadha ma obdietx l-ordni ta' dik il-Qorti, huwa xieraq li l-ispejjeż marbuta ma' dan l-appell tbatihom kollha hi. Barra minn hekk billi dan l-appell sewa biss f'eżerċizzju ta' ħela ta' ħin għaliex kien imsejjes fuq aggravji li kienu bla sugu ta' xejn, huwa xieraq ukoll li l-kumpanija appellanti tbatì s-sanzjoni misjuba f'**paragrafu 10 ta' Tariffa A tal-Kodiċi ta' Organizzazzjoni u Proċedura Ċivili**.

Deċiżjoni

Għaldaqstant din il-Qorti qiegħda **tiċħad** l-appell tal-kumpanija Mixer Limited u tikkonferma s-sentenza appellata, bl-ispejjeż jithallsu kollha kemm huma mill-istess Mixer Limited.

Billi l-Qorti jidhrilha li dan l-appell huwa wieħed fieragħ u vessatorju, Mixer Limited qiegħda tiġi wkoll ikkundannata li tħallas spejjeż addizzjonali ta' €1,000 lir-Reġistratur tal-Qorti skont il-**paragrafu 10 ta' Tariffa A** mehmuża mal-**Kodiċi ta' Organizzazzjoni u Proċedura Ċivili**.

Mark Chetcuti
Prim Imħallef

Christian Falzon Scerri
Imħallef

Josette Demicoli
Imħallef

Deputat Reġistratur
SS